

Олна малд дулан, элвг хотта үвлзнь белдхмн

КПСС-н XXI-ч дарани биш хург хуралгына туск 1958 джилин сентябрь сарин 5-д болсн КПСС-н ЦК н Пленумин шиндвр предприятие болн учреждение болгынар, колхоз болн совхоз болгынар кўч-көлсчнр дунд агъу инк политическ болн кодлмшин оргмдж үүдäv. Советск Союзин Коммунистическ партъ эврәннь XXI-ч хурган коммунистическ тосхлтин цаарандк делгрлтин зуран то диглдж темдглад, советск олимптнә, урдкаси улм сәәхи, улм өнр-өргн амульн - джиргьлин зам улан хаалгы секхмн.

Тегäd чигн өргн советск орннутгин мел хамань болв чигн кўч-көлсчнрин социалистическ дөрлдән, тенъгсин кўчтә дөлган метәр шинәс деврдж делгрв.

Республикин колхозмудар болн совхозмудар кегддж йовх хургудар, Хальмг АССР н малчнр, цуг кўч-көлсчнр олна малд үзмджтә сән үвлзнь белдлгьәр өөдм даалгьвр авад. КПСС-н XXI-ч хург уктлгына дөрлдәгьән чанъгьадж, шунлтта кевәр кодлдж йовна.

Эн джилд таргьн-цадхлньгар, гару угагьар мал үвлзүлхнн төлә йилгьән сән таал учрагдсн бәәнә. Республикин колхозмуд болн совхозмуд 344 минъгьн тонн өвс, 315 минъгьн тонн силос белддж авб. Колхоз, совхоз болгынар малин хотин гуйр-буудя кергтә тоогьарн белдгдв. Малин хот ода бийнь белдгдә бәәнә. Болв орчлнь йир аальта болдг—мана газр усна бәәдлд манурсн тагчг тенъгр генткн бухдж бархлад, архайг цасар занъглад галв шуургьн шуурад, кесг саамдан үвлзнь эргндк скирдс өвснд кўрх аргъ таслдгиг эртәс медх кергтә.

Эн учрар малд дурдан кўрх хот бәәнә гигьад санамрхла, инк гидг эндү болх билә. Тегäd ода партийн, советск болн селәнә эдл-ахун органсин өмн—олна малд дулан, элвг хотта үвлзнь белдхәс ах чинртә төр уга болх зөвтә.

Республикин кесг эдл-ахус мал үвлзүллгьнә эрки чинринь меддж, малин бәәрдннь дулан хаша-хаац, элвг хот белдлгьәр му биш кодлмш кесн бәәнә. Элст балгьсна «Победа» колхоз Хар газрин малин бәәрдән 76 минъгьн 500 центнер өвс белдәд, шин 5 кошар, дулан 1 хаша, хөөчирин 5 гер тосхад, хуучн кошармудан дуладж ясад, үвлд бел кечкв.

Каспийск района «Оленичевский» совхозин малин Хар газрин бәәрдн шишлнь бригад кодлджәнә. Эн бригад (бригадирнь үр М. Уланов) ахр ца-

гнн эргид шин 4 кошар тосхад хуучн кошармудинь ясад, малин бәәрднр 2 минъгьн тонн өвс зөөчкесн бәәнә. Совхозин ах зоотехник үр Лосев, газр меддг бәәри улста хамдан Хар газрин худгуд шиндждж хәл-әгьад, цеврлгдхннь цеврлад, мал агьрусан сән усар теткхнн төлә шин худгуд малтх өрм илгьдж темдгав. Ода энүнд гурвн худг малтгдсн бәәнә. Целинн района «Родина» колхоз Хар газрин малин бәәрдн бас сән гидг белдвр кеджәнә. Хар газрин бәәрдн гарх малин улсин бәәдл-джиргьлиннь яехнн төлә клуб, бань, столовой, пекарнь болн әмтн бәәдг гермүд тосхв болв «Родина» колхозин гардвр малин үвлзньгүр өвс зөөлгьән чанъгьагьад, өөрхн цагин дунд цуг белдврән төгсгх зөвтә.

Олна малд дулан хаша-хаац, элвг хот-хол үвлин бәәрдннь белдлгьн — Западн района 112-ч номертә совхозд болн Чапаевин нертә колхозд, Приютненск района 107-ч номертә совхозд бас му бишәр кегджәнә. Болв мал үвлзүллгьнд белдлгьн республикин райодар делгүдән сәәнәр бүрдәгддж йовхш, үвләр эс гидж эрт хаврар хургьлх хөөднн төлә дулан хаша тосхлгьн нег үлү хашньгар кегддж йовна.

Республикин колхозмудин болн совхозмудин эврә бәәри газртан үвлзх малд бас сән белдвр теткх кергтә. Хар газрин малин бәәрдн белдвр бүрдәхләрн, бәәри газртан үвлзджәх малин төлә, хаша-хаац, өвс белдлгьнд болн түрүн болдж малчнрин бәәдл-джиргьлиннь сәәрүллгьнд сән оньган бас тәвх кергтә.

Ода Хальмг АССР-н Деед Советин сунъгьврин кампань эклджәнә. Политическ эрки чинртә эн кампань — КПСС-н XXI-ч хургин белдврлә харгьджана. Республикин кўч-көлсчнр олна малдан дулан, элвг хотта үвлзнь белдәд, КПСС-н XXI-ч хургиг болн Хальмг АССР-н Деед Советд сунъгьлгьнг, мал өсклгьнә халхдан шин оньчта сән дилврәр уктхар шунлтта кевәр дөрлддж йовна.

Партийн, советск болн селәнә эдл-ахун органс, мал үвлзүллгьнә белдврин түрүн дамшлт тархадж, цуг олна оньгиг малин бәәрдннь хаша-хаац, хот болн альк нег кергтә тоотиг цугтагьинь белдлгьнд тусхадж, олна малд үзмджтә сән үвлзнь белдх зөвтә.